

ឯកសារសំរាប់ដាក់ប្រជុំគណៈរដ្ឋមន្ត្រី
ថ្ងៃទី ០៥ ខែមិថុនា ឆ្នាំ២០១៥

**សេចក្តីព្រាងច្បាប់
ស្តីពី**

សហគមន៍ និងអង្គការមិនមែនរដ្ឋាភិបាល

ជំពូកទី ១

បទប្បញ្ញត្តិទូទៅ

មាត្រា ១...

ច្បាប់នេះ មានគោលបំណងធានាការពារសិទ្ធិសេរីភាពក្នុងការបង្កើតសមាគម និងអង្គការមិនមែនរដ្ឋាភិបាល នៅក្នុងព្រះរាជាណាចក្រកម្ពុជា ដើម្បីការពារផលប្រយោជន៍ស្របច្បាប់របស់ខ្លួន និងការពារផលប្រយោជន៍សាធារណៈ ព្រមទាំងលើកកម្ពស់កិច្ចសហប្រតិបត្តិការក្នុងភាពជាដៃគូរវាងសមាគម និងអង្គការមិនមែនរដ្ឋាភិបាលជាមួយអាជ្ញាធរសាធារណៈ។

មាត្រា ២...

ច្បាប់នេះមានគោលដៅកំណត់បែបបទទទួលស្គាល់តាមផ្លូវច្បាប់ ដល់សមាគម និងអង្គការមិនមែនរដ្ឋាភិបាល ព្រមទាំងកំណត់ទំនាក់ទំនងរវាងសមាគម និង/ ឬ អង្គការមិនមែនរដ្ឋាភិបាលជាមួយអាជ្ញាធរសាធារណៈដើម្បីអភិវឌ្ឍសង្គមកម្ពុជា។

មាត្រា ៣...

ច្បាប់នេះមានវិសាលភាពអនុវត្តចំពោះសមាគម និងអង្គការមិនមែនរដ្ឋាភិបាលដែលធ្វើសកម្មភាពនៅក្នុងព្រះរាជាណាចក្រកម្ពុជាលើកលែងតែមានបទប្បញ្ញត្តិច្បាប់ដោយឡែកដែលចែងផ្សេងពីនេះ។

មាត្រា ៤...

- វាក្យស័ព្ទដែលប្រើក្នុងច្បាប់នេះមាននិយមន័យដូចតទៅ៖
- សមាគមក្នុងស្រុក សំដៅដល់អង្គការសមាជិកភាព ដែលត្រូវបានបង្កើតឡើង ក្រោមច្បាប់របស់កម្ពុជា ដោយរូបវន្តបុគ្គល ឬ/និងនីតិបុគ្គល ក្នុងគោលបំណងធ្វើជាតំណាង និងការពារផលប្រយោជន៍របស់សមាជិកខ្លួន ដោយមិនទាញយកផលចំណេញ ឬមិនយកកម្រៃមកចែកគ្នា។
 - អង្គការមិនមែនរដ្ឋាភិបាលក្នុងស្រុក សំដៅដល់អង្គការមិនមែនរដ្ឋាភិបាលសមាជិកភាព រួមទាំងមូលនិធិ ដែលត្រូវបានបង្កើតឡើងក្រោមច្បាប់របស់កម្ពុជា ដោយរូបវន្តបុគ្គល ឬ/និង

នីតិបុគ្គលក្នុងគោលបំណងផ្តល់មូលនិធិ ឬសេវាកម្មលើវិស័យមួយ ឬច្រើនដើម្បីបម្រើ ផលប្រយោជន៍សាធារណៈដោយមិនទាញយកចំណេញ ឬមិនយកកម្រៃមកចែកគ្នា។

- សមាគមបរទេស ឬអង្គការមិនមែនរដ្ឋាភិបាលបរទេស សំដៅដល់អង្គការស្របច្បាប់ ដែលបង្កើតឡើងនៅក្រៅប្រទេស ក្នុងគោលបំណងធ្វើសកម្មភាពដើម្បីបម្រើផលប្រយោជន៍ សាធារណៈដោយមិនទាញយកចំណេញ។
- សមាគម សំដៅដល់សមាគមក្នុងស្រុក និងសមាគមបរទេស។
- អង្គការមិនមែនរដ្ឋាភិបាល សំដៅដល់ អង្គការមិនមែនរដ្ឋាភិបាលក្នុងស្រុក និងអង្គការមិនមែន រដ្ឋាភិបាលបរទេស។

ជំពូកទី ២

ការបង្កើត និងការចុះបញ្ជីសមាគម ឬអង្គការមិនមែនរដ្ឋាភិបាលក្នុងស្រុក

មាត្រា ៥...

ការបង្កើតសមាគមក្នុងស្រុក តម្រូវឲ្យមានសមាជិកស្ថាបនិក ដែលជារូបវន្តបុគ្គលចំនួនយ៉ាងតិច ៥ (ប្រាំ) រូប ដែលមានអាយុគ្រប់ ១៨ (ដប់ប្រាំបី) ឆ្នាំឡើងទៅ និងដែលមិនធ្លាប់បំពេញតួនាទីជា ថ្នាក់ដឹកនាំនៃសមាគម ឬអង្គការមិនមែនរដ្ឋាភិបាលក្នុងស្រុក ដែលត្រូវបានលុបឈ្មោះចេញពីបញ្ជី។

ការបង្កើតអង្គការមិនមែនរដ្ឋាភិបាលក្នុងស្រុក តម្រូវឲ្យមានសមាជិកស្ថាបនិក ដែលជា រូបវន្តបុគ្គលសញ្ជាតិខ្មែរចំនួនយ៉ាងតិច ៥ (ប្រាំ) រូប ដែលមានអាយុគ្រប់ ១៨ (ដប់ប្រាំបី) ឆ្នាំឡើងទៅ និងដែលមិនធ្លាប់បំពេញតួនាទីជាថ្នាក់ដឹកនាំនៃសមាគម ឬអង្គការមិនមែនរដ្ឋាភិបាលក្នុងស្រុក ដែល ត្រូវបានលុបឈ្មោះចេញពីបញ្ជី។

មាត្រា ៦...

សមាគម ឬអង្គការមិនមែនរដ្ឋាភិបាលក្នុងស្រុក ត្រូវចុះបញ្ជីនៅក្រសួងមហាផ្ទៃ ដោយ បំពេញសំណុំលិខិត ដូចខាងក្រោម៖

- ១- ពាក្យសុំចុះបញ្ជីចំនួន២ (ពីរ) ច្បាប់

២- លិខិតបញ្ជាក់អាសយដ្ឋាន នៃទីស្នាក់ការកណ្តាលរបស់សមាគម ឬអង្គការមិនមែន
រដ្ឋាភិបាលក្នុងស្រុក ពីមេឃុំ ឬចៅសង្កាត់ចំនួន១ (មួយ) ច្បាប់

៣- ដីប្រវត្តិរបស់ស្ថាបនិកម្នាក់ៗមានបិទរូបថតបច្ចុប្បន្នទំហំ ៤ គុណនឹង ៦ ចំនួន ២ (ពីរ)ច្បាប់

៤- លក្ខន្តិកៈចុះហត្ថលេខាដោយប្រធានសមាគម ឬអង្គការមិនមែនរដ្ឋាភិបាលក្នុងស្រុក
ចំនួន២ (ពីរ) ច្បាប់។

ក្នុងករណីចាំបាច់ ក្រសួងមហាផ្ទៃ អាចចេញប្រកាសកំណត់បន្ថែម ដែលពាក់ព័ន្ធនឹងបែបបទ
និងនីតិវិធីនៃការដាក់ពាក្យសុំចុះបញ្ជី។

មាត្រា៧...

លក្ខន្តិកៈរបស់សមាគម ឬអង្គការមិនមែនរដ្ឋាភិបាលក្នុងស្រុក ត្រូវមានខ្លឹមសារស្របតាម
រដ្ឋធម្មនុញ្ញ និងច្បាប់នានាជាធរមាន ហើយត្រូវចែងចំណុចសំខាន់ៗដូចខាងក្រោម ៖

- ១ - គោលបំណង និងគោលដៅ
- ២ - ឈ្មោះជាអក្សរពេញ អក្សរកាត់ ដោយមិនត្រូវចម្លងតាមឈ្មោះជាអក្សរពេញ អក្សរកាត់
របស់សមាគម ឬអង្គការមិនមែនរដ្ឋាភិបាលក្នុងស្រុកដែលបានចុះបញ្ជីមុនរួចហើយ
- ៣ - សញ្ញាសម្គាល់ មិនត្រូវចម្លងតាមសញ្ញាតិ ឬស្ថាប័នរដ្ឋ ឬរូបសញ្ញារបស់សមាគម ឬអង្គការ
មិនមែនរដ្ឋាភិបាលក្នុងស្រុកដែលបានចុះបញ្ជីមុនរួចហើយ ឬរូបសញ្ញាបដិវប
កាកបាទក្រហម ឬអង្គចន្ទក្រហម ឬស្ថាប័នអន្តរជាតិ
- ៤ - វិធាននៃការជ្រើសរើស ការបញ្ឈប់ ការបណ្តេញចេញ ការផ្លាស់ប្តូរ ការដកហូតតំណែង
ប្រធាន ឬតំណែងនាយកប្រតិបត្តិ
- ៥ - វិធាននៃការប្តូរឈ្មោះ ឬការប្តូរសញ្ញាសម្គាល់ ឬការធ្វើវិសោធនកម្មលក្ខន្តិកៈ
- ៦ - ប្រភពធនធាន និងទ្រព្យសម្បត្តិ
- ៧ - វិធាននៃការគ្រប់គ្រងធនធាន និងទ្រព្យសម្បត្តិ

៨ - វិធាននៃការរំលាយវិធាននៃការចាត់ចែងធនធាន និងទ្រព្យសម្បត្តិរដ្ឋពេលត្រូវបានរំលាយ។

~~ក្នុងករណីចាំបាច់ ក្រសួងមហាផ្ទៃ អាចចេញប្រកាសកំណត់បន្ថែម ដែលពាក់ព័ន្ធនឹង
ខ្លឹមសារសំខាន់ៗក្នុងលក្ខន្តិកៈរបស់សមាគមនិងអង្គការមិនមែនរដ្ឋាភិបាល។~~

មាត្រា ៨....

ក្រសួងមហាផ្ទៃ ត្រូវពិនិត្យសំណុំលិខិតស្នើសុំរបស់សមាគម ឬអង្គការមិនមែនរដ្ឋាភិបាល
ក្នុងស្រុក ហើយត្រូវសម្រេចព្រមទទួលឬមិនព្រមទទួលចុះបញ្ជីរយៈពេលយ៉ាងយូរ៤៥ (សែសិបប្រាំ)
ថ្ងៃ នៃថ្ងៃធ្វើការ។

ក្នុងករណីដែលអ្នកស្នើសុំមិនបានបំពេញគ្រប់លក្ខខណ្ឌសម្រាប់ការចុះបញ្ជី ក្រសួងមហាផ្ទៃ ត្រូវ
ជូនដំណឹង ជាលាយលក្ខណ៍អក្សរទៅអ្នកស្នើសុំឲ្យធ្វើការកែតម្រូវក្នុងរយៈពេលយ៉ាងយូរ ៤៥ (សែសិប
ប្រាំ) ថ្ងៃនៃថ្ងៃធ្វើការ ។ ក្រសួងមហាផ្ទៃត្រូវសម្រេចអំពីការចុះបញ្ជីក្នុងរយៈពេលយ៉ាងយូរ ១៥ (ដប់ប្រាំ)
ថ្ងៃ នៃថ្ងៃធ្វើការបន្ទាប់ពីថ្ងៃបានទទួលសំណុំលិខិតកែតម្រូវ។

ក្នុងករណីក្រសួងមហាផ្ទៃខកខានមិនបានសម្រេចអំពីការចុះបញ្ជីក្នុងរយៈពេលដូចមានចែង
ក្នុងកថាខណ្ឌទី១ និងកថាខណ្ឌទី២ខាងលើ សមាគម ឬអង្គការមិនមែនរដ្ឋាភិបាល ក្នុងស្រុកនោះ
ត្រូវចាត់ទុកថា បានចុះបញ្ជីស្របតាមច្បាប់នេះ។ ក្នុងករណីក្រសួងមហាផ្ទៃ ត្រូវធ្វើនិយ័តកម្មឯកសារ
ចុះបញ្ជីផ្តល់ជូនទៅសមាគម ឬអង្គការមិនមែនរដ្ឋាភិបាល ក្នុងស្រុកនោះ។

ក្រសួងមហាផ្ទៃអាចបដិសេធការស្នើសុំចុះបញ្ជីសមាគម ឬអង្គការមិនមែនរដ្ឋាភិបាលក្នុង
ស្រុកណាដែលបានរកឃើញថាមានគោលបំណង និងទិសដៅដែលអាចធ្វើឲ្យប៉ះពាល់ដល់សន្តិសុខ
ស្ថិរភាព និងសណ្តាប់ធ្នាប់សាធារណៈ ឬបង្កនូវការអន្តរាយដល់សន្តិសុខជាតិ ឯកភាពជាតិ វប្បធម៌
ប្រពៃណី ទំនៀមទម្លាប់របស់សង្គមជាតិកម្ពុជា។

សមាគម ឬអង្គការមិនមែនរដ្ឋាភិបាលក្នុងស្រុកណាដែលក្រសួងមហាផ្ទៃសម្រេចបដិសេធ
ចំពោះការស្នើសុំចុះបញ្ជី មានសិទ្ធិប្តឹងទៅតុលាការ។

មាត្រា ៩...

សមាគម ឬអង្គការមិនមែនរដ្ឋាភិបាលក្នុងស្រុក នឹងក្លាយជានីតិបុគ្គល ចាប់ពីថ្ងៃដែលក្រសួង
មហាផ្ទៃបានចុះបញ្ជី ។ ក្រសួងមហាផ្ទៃត្រូវចម្លងឯកសារចុះបញ្ជីសមាគម និងអង្គការមិនមែន
រដ្ឋាភិបាលក្នុងស្រុកនេះទៅក្រសួងស្ថាប័នពាក់ព័ន្ធតាមការចាំបាច់ ។

សមាគម ឬអង្គការមិនមែនរដ្ឋាភិបាលក្នុងស្រុកដែលមិនបានចុះបញ្ជី មិនត្រូវបានអនុញ្ញាត
ឲ្យធ្វើសកម្មភាពនៅក្នុងព្រះរាជាណាចក្រកម្ពុជាឡើយ។

មាត្រា ១០...

សមាគម ឬអង្គការមិនមែនរដ្ឋាភិបាលក្នុងស្រុក ត្រូវជូនដំណឹងជាលាយលក្ខណ៍អក្សរអំពី
ព័ត៌មានរាល់គណនីរបស់ខ្លួននៅធនាគារក្នុងព្រះរាជាណាចក្រកម្ពុជា ទៅក្រសួងមហាផ្ទៃ និង
ក្រសួងសេដ្ឋកិច្ច និងហិរញ្ញវត្ថុក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃចុះបញ្ជី។

សមាគម ឬអង្គការមិនមែនរដ្ឋាភិបាលក្នុងស្រុក ត្រូវជូនដំណឹងជាលាយលក្ខណ៍អក្សរទៅ
ក្រសួងមហាផ្ទៃ ក្នុងករណីមានការធ្វើវិសោធនកម្មលក្ខន្តិកៈ ឬការផ្លាស់ប្តូរទីស្នាក់ការ ឬផ្លាស់ប្តូរ
ដំណែងប្រធាន ឬដំណែងនាយកប្រតិបត្តិ ឬប្រែប្រួលព័ត៌មានគណនីធនាគារ ក្នុងរយៈពេលយ៉ាងយូរ
១៥ (ដប់ប្រាំ) ថ្ងៃ គិតចាប់ពីថ្ងៃដែលផ្លាស់ប្តូរ ឬប្រែប្រួល ដោយភ្ជាប់មកជាមួយនូវសំណុំលិខិត
ដែលបានផ្លាស់ប្តូរ ។

មាត្រា ១១...

លក្ខខ័ណ្ឌ បែបបទ និងនីតិវិធី នៃការបង្កើត និងការចុះបញ្ជីសមាគម ឬអង្គការមិនមែនរដ្ឋា
ភិបាលក្នុងស្រុកសម្រាប់នីតិបុគ្គល និងសម្រាប់ជនបរទេស ត្រូវកំណត់ដោយប្រកាសរបស់រដ្ឋមន្ត្រី
ក្រសួងមហាផ្ទៃ ។

ជំពូកទី៣

ការចុះបញ្ជីរបស់ សមាគម ឬអង្គការមិនមែនរដ្ឋាភិបាលបរទេស

មាត្រា ១២...

សមាគម ឬអង្គការមិនមែនរដ្ឋាភិបាលបរទេស ដែលមានបំណងធ្វើសកម្មភាពក្នុងព្រះរាជាណាចក្រកម្ពុជាត្រូវចុះបញ្ជីនៅក្រសួងការបរទេស និងសហប្រតិបត្តិការអន្តរជាតិក្រោមទម្រង់ជាការចុះអនុស្សរណៈ។

សមាគម ឬអង្គការមិនមែនរដ្ឋាភិបាលបរទេស ដែលមានបំណងអនុវត្តគម្រោងរយៈពេលខ្លី ត្រូវសុំការអនុញ្ញាតពីក្រសួងការបរទេស និងសហប្រតិបត្តិការអន្តរជាតិតាមរយៈដៃគូក្នុងស្រុក។

~~លក្ខខណ្ឌ បែបបទ និងនីតិវិធី នៃការសុំការអនុញ្ញាតត្រូវតំណត់ដោយស្វ័យប្រកាសរបស់ ក្រសួងការបរទេស និងសហប្រតិបត្តិការអន្តរជាតិ។~~

មាត្រា ១៣...

សមាគម ឬអង្គការមិនមែនរដ្ឋាភិបាលបរទេស ដែលមានបំណងអនុវត្តគម្រោងនានានៅក្នុង ព្រះរាជាណាចក្រកម្ពុជា ត្រូវដាក់ពាក្យសុំចុះអនុស្សរណៈនៅក្រសួងការបរទេស និងសហប្រតិបត្តិការ អន្តរជាតិ ដោយភ្ជាប់មកជាមួយនូវសំណុំលិខិតដូចខាងក្រោម ៖

១.លិខិតរបស់ប្រធានសមាគម ឬអង្គការមិនមែនរដ្ឋាភិបាលបរទេស ដែលមានទីស្នាក់ ការអចិន្ត្រៃយ៍របស់ខ្លួននៅបរទេស ស្នើតែងតាំងតំណាងរបស់ខ្លួនដោយភ្ជាប់មកជាមួយនូវជីវប្រវត្តិ សង្ខេបរបស់បុគ្គលដែលស្នើតែងតាំង ចំនួន១ (មួយ) ច្បាប់ និងស្នើបើកទីស្នាក់ការតំណាង ចំនួន១ (មួយ) ច្បាប់

២.លិខិតដោយបញ្ជាក់អាសយដ្ឋាន នៃទីស្នាក់ការតំណាងនៅក្នុងព្រះរាជាណាចក្រកម្ពុជា ពីមេឃុំ ឬចៅសង្កាត់ ចំនួន១ (មួយ) ច្បាប់

៣.លិខិតចេញដោយអាជ្ញាធរមានសមត្ថកិច្ចបរទេសជាដើម អនុញ្ញាតឱ្យសមាគម ឬ អង្គការ មិនមែនរដ្ឋាភិបាលបរទេសដំណើរការ ចំនួន១ (មួយ) ច្បាប់

៤.លិខិតគាំទ្រគម្រោងនានារបស់សមាគម ឬអង្គការមិនមែនរដ្ឋាភិបាលបរទេស ចេញដោយ ក្រសួង ឬស្ថាប័នរាជរដ្ឋាភិបាលនៃព្រះរាជាណាចក្រកម្ពុជា ចំនួន១ (មួយ) ច្បាប់

៥.លិខិតបញ្ជាក់ថវិកាសម្រាប់អនុវត្តគម្រោងនានារបស់សមាគម ឬអង្គការមិនមែនរដ្ឋាភិបាល បរទេស រយៈពេលយ៉ាងតិច ៦ (ប្រាំមួយ) ខែ បញ្ជាក់ដោយទីស្នាក់ការអចិន្ត្រៃយ៍ ខ្លួននៅបរទេស ចំនួន១ (មួយ) ច្បាប់

៦.លិខិតសន្យាផ្តល់នូវរាល់គណនី នៃសមាគម ឬអង្គការមិនមែនរដ្ឋាភិបាលបរទេស នៅ ធានាគារក្នុងព្រះរាជាណាចក្រកម្ពុជា ចំនួន១ (មួយ) ច្បាប់

~~ក្នុងករណីចាំបាច់ក្រសួងការបរទេស និងសហប្រតិបត្តិការអន្តរជាតិអាចចេញ ប្រកាសកំណត់ មន្ត្រីដែលពាក់ព័ន្ធនឹងបែបបទ និងនីតិវិធី នៃការដាក់ពាក្យស្នើសុំចុះ អនុស្សរណៈ។~~

មាត្រា ១៤...

ក្រសួងការបរទេស និងសហប្រតិបត្តិការអន្តរជាតិ ត្រូវពិនិត្យខ្លឹមសារនៃសំណុំលិខិត ហើយ ត្រូវសម្រេចយល់ព្រម ឬមិនយល់ព្រមចុះអនុស្សរណៈជាមួយសមាគម ឬអង្គការមិនមែនរដ្ឋាភិបាល បរទេសយ៉ាងយូរ ៤៥ (សែសិបប្រាំ) ថ្ងៃ នៃថ្ងៃធ្វើការ។

មាត្រា ១៥...

សមាគម ឬអង្គការមិនមែនរដ្ឋាភិបាលបរទេស ត្រូវធ្វើការពិភាក្សាឯកភាពជាមួយក្រសួង ឬស្ថាប័នរបស់រាជរដ្ឋាភិបាលដែលជាដៃគូរលើគម្រោងនានា មុននឹងដាក់ពាក្យសុំចុះអនុស្សរណៈ ជាមួយ ក្រសួងការបរទេស និងសហប្រតិបត្តិការអន្តរជាតិ ដូចមានចែងក្នុងចំណុចទី៤ មាត្រា១៣ នៃច្បាប់នេះ។

មាត្រា ១៦...

~~សមាគម ឬអង្គការមិនមែនរដ្ឋាភិបាលបរទេស ត្រូវមានថវិកាគ្រប់គ្រាន់ សម្រាប់អនុវត្ត គម្រោងនានានៅក្នុងព្រះរាជាណាចក្រកម្ពុជា ហើយធានាថា ប្រាក់ចំណាយបុព្វហេតុរដ្ឋបាល រួមមានបៀវត្សរបស់បុគ្គលិក សម្ភារៈការិយាល័យ និងការចំណាយសម្រាប់ ដំណើរការការងារក្នុង ការិយាល័យ មិនឲ្យលើសពី២៥ (ប្រាំប្រាំ) ភាគរយនៃថវិកាសរុប។~~

មាត្រា ១៧...

~~បន្ទាប់ពីចុះអនុស្សាវរណៈជាមួយក្រសួងការបរទេស និងសហប្រតិបត្តិការអន្តរជាតិ រួចហើយ
សមាគម ឬអង្គការមិនមែនរដ្ឋាភិបាលបរទេស ត្រូវផ្តល់អនុស្សាវរណៈ និងឯកសារពាក់ព័ន្ធនឹងគម្រោង
របស់ខ្លួនឲ្យទៅក្រុមប្រឹក្សាអភិវឌ្ឍន៍កម្ពុជា។~~

មាត្រា ១៨...

អនុស្សាវរណៈមានសុពលភាពរយៈពេលយ៉ាងយូរ ៣ (បី) ឆ្នាំ ដោយផ្អែកតាមគម្រោងនានា
របស់សមាគម ឬអង្គការមិនមែនរដ្ឋាភិបាលបរទេស។ សុពលភាពអនុស្សាវរណៈ នឹងត្រូវបញ្ចប់
ជាស្វ័យប្រវត្តិក្រោយថ្ងៃផុតកំណត់។

ក្នុងករណី សមាគម ឬអង្គការមិនមែនរដ្ឋាភិបាលបរទេស ដែលមានបំណងបន្តសុពលភាព
អនុស្សាវរណៈត្រូវដាក់ពាក្យសុំបន្តសុពលភាពអនុស្សាវរណៈឲ្យបាន ៩០ (កៅសិប) ថ្ងៃ មុនថ្ងៃផុត
សុពលភាពអនុស្សាវរណៈ។

មាត្រា ១៩...

សមាគម ឬអង្គការមិនមែនរដ្ឋាភិបាលបរទេស ដែលបានចុះអនុស្សាវរណៈ រួចហើយ ត្រូវជូន
ដំណឹងជាលាយលក្ខណ៍អក្សរអំពីព័ត៌មានរាល់គណនីរបស់ខ្លួននៅធនាគារ ក្នុងព្រះរាជាណាចក្រ
កម្ពុជាទៅក្រសួងការបរទេស និងសហប្រតិបត្តិការអន្តរជាតិ និងក្រសួងសេដ្ឋកិច្ច និងហិរញ្ញវត្ថុ
ក្នុងរយៈពេល៣០ (សាបសិប) ថ្ងៃ គិតចាប់ពីថ្ងៃចុះបញ្ជី។

សមាគម ឬអង្គការមិនមែនរដ្ឋាភិបាលបរទេស ត្រូវជូនដំណឹងជាលាយលក្ខណ៍អក្សរទៅ
ក្រសួងការបរទេស និងសហប្រតិបត្តិការអន្តរជាតិ និងក្រសួងសេដ្ឋកិច្ច និងហិរញ្ញវត្ថុ ក្នុង
ករណីមានការផ្លាស់ប្តូរទីស្នាក់ការតំណាង ឬតំណាងប្រចាំប្រទេស ឬប្រែប្រួលព័ត៌មានគណនីធនាគារ
ក្នុងរយៈពេលយ៉ាងយូរ ១៥ (ដប់ប្រាំ) ថ្ងៃ គិតចាប់ពីថ្ងៃដែលផ្លាស់ប្តូរ ឬប្រែប្រួល ដោយ
ភ្ជាប់មកជាមួយនូវ សំណុំលិខិតដែលបានផ្លាស់ប្តូរដោយចម្លងជូនក្រុមប្រឹក្សាអភិវឌ្ឍន៍កម្ពុជា។

ជំពូកទី៤

ធនធាន និងទ្រព្យសម្បត្តិរបស់ សមាគម ឬអង្គការមិនមែនរដ្ឋាភិបាលបរទេស

មាត្រា ២០...

ធនធាន និងទ្រព្យសម្បត្តិរបស់សមាគមក្នុងស្រុក មានដូចខាងក្រោម៖

- ភាគទាន ឬវិភាគទាន ឬបរិសទានរបស់សមាជិក
- ធនធាន និងទ្រព្យសម្បត្តិផ្ទាល់របស់សមាគម
- អំណោយស្របច្បាប់ពីរូបវន្តបុគ្គល ឬនីតិបុគ្គល
- ចំណូលពីប្រភពស្របច្បាប់ផ្សេងៗទៀត ។

ធនធាន និងទ្រព្យសម្បត្តិរបស់អង្គការមិនមែនរដ្ឋាភិបាលក្នុងស្រុក មានដូចខាងក្រោម៖

- ធនធាន និងទ្រព្យសម្បត្តិផ្ទាល់របស់អង្គការ
- អំណោយស្របច្បាប់ពីរូបវន្តបុគ្គល ឬនីតិបុគ្គល
- ចំណូលពីប្រភពស្របច្បាប់ផ្សេងៗទៀត ។

មាត្រា ២១...

ធនធាន និងទ្រព្យសម្បត្តិរបស់សមាគម ឬអង្គការមិនមែនរដ្ឋាភិបាលបរទេស ត្រូវបានមកពីប្រភពស្របច្បាប់នានា ។

ជំពូកទី ៥

សិទ្ធិ ផលប្រយោជន៍ និងកាតព្វកិច្ចរបស់សមាគម ឬអង្គការមិនមែនរដ្ឋាភិបាល

មាត្រា ២២...

សមាគម ឬអង្គការមិនមែនរដ្ឋាភិបាល ដែលបានចុះបញ្ជី ឬអនុស្សរណ៍ : ត្រូវស្ថិតនៅក្រោមនីតិវិធីនៃរបបសារពើពន្ធជាធរមាន និងទទួលបានការលើកទឹកចិត្ត និងការអនុគ្រោះនានា ស្របតាមច្បាប់ និងបទប្បញ្ញត្តិជាធរមាន ។

មាត្រា ២៣...

សមាគម ឬអង្គការមិនមែនរដ្ឋាភិបាល ដែលបានចុះបញ្ជី ឬអនុស្សរណៈ មានសិទ្ធិចុះកិច្ចសន្យា សហប្រតិបត្តិការជាមួយដៃគូក្នុងការអនុវត្តគម្រោងសកម្មភាព ស្របតាមច្បាប់ជាធរមាន នៃព្រះរាជាណាចក្រកម្ពុជា ។

មាត្រា ២៤...

សមាគម ឬអង្គការមិនមែនរដ្ឋាភិបាល ដែលបានចុះបញ្ជី ឬអនុស្សរណៈ មានសិទ្ធិជ្រើសរើស បុគ្គលិក ឬកម្មករដើម្បីបម្រើការងារ ។ ការជ្រើសរើសនេះ ត្រូវអនុវត្តតាមច្បាប់ស្តីពីអន្តោប្រវេសន៍ ច្បាប់ស្តីពីការងារ និងលិខិតបទដ្ឋានគតិយុត្តនានា នៃព្រះរាជាណាចក្រកម្ពុជា ។

មាត្រា ២៥....

ទីស្នាក់ការតំណាងរបស់សមាគម ឬអង្គការមិនមែនរដ្ឋាភិបាលបរទេស បុគ្គលិកបរទេស និងបុគ្គលិកខ្មែរ រួមទាំងសមាជិកក្រុមគ្រួសាររបស់ខ្លួន ពុំទទួលបានអភ័យឯកសិទ្ធិ និងបុព្វសិទ្ធិអ្នក ការទូត ដូចមានចែងក្នុងអនុសញ្ញាទីក្រុងវីយែន ឆ្នាំ ១៩៦១ស្តីពីទំនាក់ទំនងការទូតឡើយ ទាក់ទងនឹង សកម្មភាពបំពេញមុខងាររបស់ខ្លួន និងរឿងក្តីគ្រប់ប្រភេទ លើកលែងតែមានកិច្ចព្រមព្រៀងពិសេស រវាងរាជរដ្ឋាភិបាលកម្ពុជា ជាមួយសមាគម ឬអង្គការមិនមែនរដ្ឋាភិបាលបរទេស។

មាត្រា ២៦...

អង្គការមិនមែនរដ្ឋាភិបាលក្នុងស្រុក អង្គការមិនមែនរដ្ឋាភិបាលបរទេស ឬសមាគមបរទេស ត្រូវប្រកាន់ជំហរអព្យាក្រឹត ចំពោះគ្រប់គណបក្សនយោបាយនៅព្រះរាជាណាចក្រកម្ពុជា។

មាត្រា ២៧...

អង្គការមិនមែនរដ្ឋាភិបាលក្នុងស្រុក ត្រូវផ្ញើទៅក្រសួងមហាផ្ទៃ ក្រសួងសេដ្ឋកិច្ច និងហិរញ្ញវត្ថុ និងក្រុមប្រឹក្សាអភិវឌ្ឍន៍កម្ពុជា នូវរបាយការណ៍បូកសរុបសកម្មភាពការងារ និងរបាយការណ៍ហិរញ្ញវត្ថុ ប្រចាំឆ្នាំមួយច្បាប់ មិនឲ្យហួសពីដំណាច់ខែកុម្ភៈនៃឆ្នាំបន្ទាប់។ ក្នុងករណីដែលទទួលបានការ គាំទ្រហិរញ្ញវត្ថុពីម្ចាស់ជំនួយ អង្គការមិនមែនរដ្ឋាភិបាលក្នុងស្រុកនោះ ត្រូវផ្ញើរបាយការណ៍ខាងលើ ដោយចម្លងចេញពីឯកសារដើម ដែលផ្ញើទៅម្ចាស់ជំនួយ ក្នុងអំឡុងពេល ៣០ (សាមសិប) ថ្ងៃ គិតចាប់ ពីថ្ងៃផ្ញើទៅម្ចាស់ជំនួយ ព្រមទាំងឯកសារគម្រោងកម្មវិធីការងារ និងកិច្ចព្រមព្រៀងហិរញ្ញប្បទាន ១

(មួយ) ច្បាប់ ដែលម្ចាស់ជំនួយបានយល់ព្រម ដោយចម្លងពីឯកសារដើម ឲ្យបានក្នុងអំឡុងពេល ៣០ (សាមសិប) ថ្ងៃ គិតចាប់ពីថ្ងៃ ម្ចាស់ជំនួយបានឯកភាពយល់ព្រម។ របាយការណ៍នេះ ត្រូវតម្កល់ទុក នៅទីស្នាក់ការខ្លួនរយៈពេលយ៉ាងតិច ៥ (ប្រាំ) ឆ្នាំ។

ក្នុងករណីចាំបាច់ ក្រសួងមហាផ្ទៃ អាចស្នើសុំរបាយការណ៍ស្តីពីសកម្មភាព និងរបាយការណ៍ ហិរញ្ញវត្ថុ ប្រចាំឆ្នាំរបស់សមាគម។

អង្គការមិនមែនរដ្ឋាភិបាលបរទេស ត្រូវផ្ញើទៅក្រសួងការបរទេស និងសហប្រតិបត្តិការ អន្តរជាតិ ក្រសួងសេដ្ឋកិច្ច និងហិរញ្ញវត្ថុ និងក្រុមប្រឹក្សាអភិវឌ្ឍន៍កម្ពុជា នូវរបាយការណ៍បូកសរុប សកម្មភាពការងារ និងរបាយការណ៍ហិរញ្ញវត្ថុប្រចាំឆ្នាំមួយច្បាប់ ចម្លងពីឯកសារដើម ដែលផ្ញើទៅ ម្ចាស់ជំនួយក្នុងអំឡុងពេល៣០ (សាមសិប) ថ្ងៃ គិតចាប់ពីថ្ងៃផ្ញើទៅម្ចាស់ជំនួយ ព្រមទាំងឯកសារ គម្រោងកម្មវិធីការងារ និងកិច្ចព្រមព្រៀងហិរញ្ញប្បទាន១ (មួយ)ច្បាប់ ដែលម្ចាស់ជំនួយបានយល់ព្រម ដោយចម្លងពីឯកសារដើម ឲ្យបានក្នុងអំឡុងពេល ៣០ (សាមសិប)ថ្ងៃ គិតចាប់ពីថ្ងៃម្ចាស់ជំនួយបាន ឯកភាពយល់ព្រម។

ក្នុងករណីចាំបាច់ ក្រសួងសេដ្ឋកិច្ច និងហិរញ្ញវត្ថុ ឬ អាជ្ញាធរសវនកម្មជាតិ អាចធ្វើ ការត្រួត ពិនិត្យ និងសវនកម្មលើសមាគម និងអង្គការមិនមែនរដ្ឋាភិបាល។

ជំពូកទី៦

**ការផ្អាកសកម្មភាព ការរំលាយ ការបញ្ចប់សុពលភាពអនុស្សរណៈ
ការចាត់ចែងធនធាន និងទ្រព្យសម្បត្តិរបស់សមាគម ឬអង្គការមិនមែនរដ្ឋាភិបាល**

មាត្រា ២៨...

សមាគម ឬ អង្គការមិនមែនរដ្ឋាភិបាលក្នុងស្រុក អាចផ្អាកសកម្មភាពរបស់ខ្លួន ដោយត្រូវ ជូនដំណឹងជាលាយលក្ខណ៍អក្សរទៅក្រសួងមហាផ្ទៃ។ មុននឹងផ្អាកសកម្មភាព សមាគម ឬ អង្គការ មិនមែនរដ្ឋាភិបាលក្នុងស្រុក ត្រូវធ្វើរបាយការណ៍សកម្មភាពការងារ និងរបាយការណ៍ហិរញ្ញវត្ថុ ដូចមានចែងក្នុងកថាខណ្ឌទី១ នៃមាត្រា ២៧ នៃច្បាប់នេះ។

សមាគម ឬ អង្គការមិនមែនរដ្ឋាភិបាលក្នុងស្រុក មុននឹងរំលាយត្រូវជម្រះកាតព្វកិច្ចតាមនីតិវិធី និង បទប្បញ្ញត្តិជាធរមាន។

មាត្រា ២៩...

សមាគម ឬអង្គការមិនមែនរដ្ឋាភិបាលបរទេស អាចផ្អាកសកម្មភាពបាន ដោយត្រូវជូនដំណឹង ជាលាយលក្ខណ៍អក្សរទៅក្រសួងការបរទេស និងសហប្រតិបត្តិការអន្តរជាតិ។ មុននឹងផ្អាកសកម្មភាព សមាគម ឬអង្គការមិនមែនរដ្ឋាភិបាលបរទេស ត្រូវធ្វើរបាយការណ៍សកម្មភាពការងារ និង របាយការណ៍ហិរញ្ញវត្ថុ ដូចមានចែងក្នុងកថាខណ្ឌទី៣ នៃមាត្រា២៧ នៃច្បាប់នេះ។

សមាគម ឬអង្គការមិនមែនរដ្ឋាភិបាលបរទេស មុននឹងបញ្ចប់សុពលភាពអនុស្សរណៈ ត្រូវ ជម្រះកាតព្វកិច្ចនីតិវិធី និងបទបញ្ញត្តិជាធរមាន។

មាត្រា ៣០...

ចំពោះសមាគម ឬអង្គការមិនមែនរដ្ឋាភិបាលក្នុងស្រុក ការចាត់ចែងធនធាននិងទ្រព្យសម្បត្តិ ដែលនៅសល់ពីការជម្រះកាតព្វកិច្ច ត្រូវអនុវត្តតាមលក្ខន្តិកៈរបស់ខ្លួន ដោយអនុលោមតាមច្បាប់ និង បទបញ្ញត្តិជាធរមាន។

ចំពោះសមាគម ឬអង្គការមិនមែនរដ្ឋាភិបាលបរទេស ការចាត់ចែងធនធាននិងទ្រព្យសម្បត្តិ ដែលនៅសល់ពីការជម្រះកាតព្វកិច្ច ត្រូវអនុវត្តតាមអនុស្សរណៈ និងកិច្ចព្រមព្រៀងជាមួយ ម្ចាស់ជំនួយ។

មាត្រា ៣១...

ចំពោះសមាគម ឬអង្គការមិនមែនរដ្ឋាភិបាលក្នុងស្រុក ដែលត្រូវបានរំលាយ ដោយសេចក្តី សម្រេចរបស់តុលាការ ឬត្រូវលុបឈ្មោះចេញពីបញ្ជីដោយសេចក្តីសម្រេចរបស់ក្រសួងមហាផ្ទៃ ការជម្រះកាតព្វកិច្ច ព្រមទាំងការចាត់ចែងធនធាន និងទ្រព្យសម្បត្តិដែលនៅសល់ ត្រូវអនុវត្តតាម សេចក្តីសម្រេចរបស់តុលាការ ដោយអនុលោមតាមបទបញ្ញត្តិជាធរមាន ។

ចំពោះសមាគម ឬអង្គការមិនមែនរដ្ឋាភិបាលបរទេស ដែលត្រូវបានក្រសួងការបរទេស និង សហប្រតិបត្តិការអន្តរជាតិ សម្រេចបញ្ចប់សុពលភាពអនុស្សរណៈមុនកាលកំណត់ ការចាត់ចែង ធនធាន និងទ្រព្យសម្បត្តិ ត្រូវអនុវត្តតាមសេចក្តីសម្រេចរបស់សមាគម ឬអង្គការមិនមែនរដ្ឋាភិបាល បរទេសដែល បានស្នើរសុំបើកទីស្នាក់ការតំណាងនៅព្រះរាជាណាចក្រកម្ពុជា។

ជំពូកទី៧

វិធានការរដ្ឋបាល និងទោសប្បញ្ញត្តិ

មាត្រា ៣២...

សមាគម ឬអង្គការមិនមែនរដ្ឋាភិបាលក្នុងស្រុក ដែលមិនបានអនុវត្តតាមមាត្រា ១០ ឬ មាត្រា ២៦ ឬកថាខណ្ឌទី២ នៃមាត្រា២៧ នៃច្បាប់នេះ ក្រសួងមហាផ្ទៃ ត្រូវជូនដំណឹងជាលាយលក្ខណ៍អក្សរ ដោយទុករយៈពេលយ៉ាងយូរ ៣០ (សាមសិប) ថ្ងៃ នៃថ្ងៃធ្វើការ។ ក្នុងករណីមិនអនុវត្តតាម ការជូនដំណឹង ក្រសួងមហាផ្ទៃត្រូវជូនដំណឹង ជាលាយលក្ខណ៍អក្សររដ្ឋាកសកម្មភាពជា បណ្តោះអាសន្ន រយៈពេលយ៉ាងយូរ ៩០ (កៅសិប) ថ្ងៃ ។ ក្នុងករណីនៅមិនព្រមអនុវត្ត ក្រសួងមហាផ្ទៃ ត្រូវសម្រេចជាលាយលក្ខណ៍អក្សរលុបឈ្មោះចេញពីបញ្ជី ។

សមាគម ឬអង្គការមិនមែនរដ្ឋាភិបាលក្នុងស្រុក ដែលមិនបានអនុវត្តត្រឹមត្រូវតាមលក្ខន្តិកៈ របស់ខ្លួន ក្រសួងមហាផ្ទៃត្រូវជូនដំណឹងជាលាយលក្ខណ៍អក្សរ ឬរដ្ឋាកសកម្មភាពជាបណ្តោះអាសន្ន រយៈពេលយ៉ាងយូរ ៩០(កៅសិប) ថ្ងៃ។ ក្នុងករណីនៅមិនព្រមអនុវត្ត ក្រសួងមហាផ្ទៃ ត្រូវសម្រេចជា លាយលក្ខណ៍អក្សរលុបឈ្មោះចេញពីបញ្ជី ។

ក្រសួងមហាផ្ទៃត្រូវសម្រេចលុបឈ្មោះចេញពីបញ្ជីសមាគម ឬអង្គការមិនមែនរដ្ឋាភិបាលក្នុង ស្រុកណាដែលធ្វើសកម្មភាពប៉ះពាល់ដល់សន្តិសុខ ស្ថិរភាព និងសណ្តាប់ធ្នាប់សាធារណៈ ឬ បង្កភាព មហន្តរាយដល់សន្តិសុខជាតិ វប្បធម៌ ព្រៃពៃណី ទំនៀមទំលាប់របស់សង្គមជាតិកម្ពុជា ដោយពុំគិត ពីទោសព្រហ្មទណ្ឌផ្សេងទៀត។

មាត្រា ៣៣...

សមាគម ឬអង្គការមិនមែនរដ្ឋាភិបាល ក្នុងស្រុកមានសិទ្ធិប្តឹងតវ៉ានឹងសេចក្តីសម្រេចរបស់ ក្រសួងមហាផ្ទៃ ទាក់ទងនឹងការមិនចុះបញ្ជី ការបញ្ឈប់សកម្មភាព ការលុបឈ្មោះពីបញ្ជី និងការពិន័យ ទៅតុលាការ ក្នុងរយៈពេលយ៉ាងយូរ ៣០(សាមសិប)ថ្ងៃ នៃថ្ងៃធ្វើការ គិតចាប់ពីថ្ងៃជូនដំណឹងអំពី សេចក្តីសម្រេច។

មាត្រា ៣៤...

អាជ្ញាធរមានសមត្ថកិច្ចត្រូវចាត់វិធានការបញ្ឈប់ជាបន្ទាន់ចំពោះសមាគម ឬអង្គការមិនមែនរដ្ឋាភិបាលក្នុងស្រុកណា ដែលមិនបានចុះបញ្ជីនៅក្រសួងមហាផ្ទៃស្របតាមបទប្បញ្ញត្តិនៃច្បាប់នេះ។ បើករណីមិនរាងចាល សមាគម ឬអង្គការមិនមែនរដ្ឋាភិបាល ក្នុងស្រុកនោះត្រូវពិន័យជាប្រាក់ពី ៥,០០០,០០០ (ប្រាំលានរៀល) ទៅ១០,០០០,០០០ (ដប់លានរៀល) ដោយក្រសួងមហាផ្ទៃ។ ក្នុងករណី បន្តធ្វើសកម្មភាពបន្តទៀត អាជ្ញាធរមានសមត្ថកិច្ចត្រូវប្តឹងទៅតុលាការ ដើម្បីចាត់វិធានការតាមផ្លូវច្បាប់ ដោយពុំគិតពីទោសព្រហ្មទណ្ឌផ្សេងទៀត។

បទប្បញ្ញត្តិនៃកថាខណ្ឌទី១ ខាងលើនេះក៏ត្រូវយកមកអនុវត្តដូចគ្នាផងដែរ ចំពោះសមាគម ឬអង្គការ មិនមែនរដ្ឋាភិបាលក្នុងស្រុកណាដែលត្រូវបានក្រសួងមហាផ្ទៃលុបឈ្មោះចេញពីបញ្ជី ឬផ្អាកសកម្មភាព ហើយនៅតែបន្តធ្វើសកម្មភាពក្នុងព្រះរាជាណាចក្រកម្ពុជា។

មាត្រា ៣៥...

ក្នុងករណី សមាគម ឬអង្គការមិនមែនរដ្ឋាភិបាល បរទេស ដែលមិនបានអនុវត្តតាមមាត្រា ១៩ ឬ មាត្រា២៦ ឬកថាខណ្ឌទី៣ នៃមាត្រា២៧ នៃច្បាប់នេះ ក្រសួងការបរទេសនិងសហប្រតិបត្តិការអន្តរជាតិ ត្រូវជូនដំណឹងជាលាយលក្ខណ៍អក្សរដោយទុករយៈពេលយ៉ាងយូរ៣០ (សាមសិប) ថ្ងៃ។ ក្នុងករណីមិនអនុវត្ត ក្រសួងការបរទេសនិងសហប្រតិបត្តិការអន្តរជាតិត្រូវព្រមានជាលាយលក្ខណ៍អក្សរ ដោយទុករយៈពេលយ៉ាងយូរ៣០(សាមសិប) ថ្ងៃ។ ក្នុងករណីនៅតែមិនព្រមអនុវត្តតាមការព្រមាន ក្រសួងការបរទេសនិងសហប្រតិបត្តិការអន្តរជាតិ ត្រូវសម្រេចជាលាយលក្ខណ៍អក្សរ បញ្ឈប់សុពលភាពអនុស្សាវរណៈ។

មាត្រា ៣៦...

អាជ្ញាធរមានសមត្ថកិច្ចត្រូវចាត់វិធានការការបញ្ឈប់ជាបន្ទាន់ចំពោះសមាគម ឬអង្គការមិនមែនរដ្ឋាភិបាលបរទេសណាដែលធ្វើសកម្មភាពដោយមិនបានចុះបញ្ជី ឬដែលត្រូវបានបញ្ឈប់សុពលភាពអនុស្សាវរណៈដោយក្រសួងការបរទេស និងសហប្រតិបត្តិការអន្តរជាតិ។ វិធានការបន្ថែមទាក់ទងនឹងការបណ្តេញចេញស្របតាមច្បាប់អន្តោប្រវេសន៍ អាចត្រូវបានអនុវត្តចំពោះជនបរទេសណា ដែលបំរើការងារនៅក្នុងសមាគម ឬអង្គការមិនមែនរដ្ឋាភិបាលបរទេសដែលប្រព្រឹត្តល្មើសខាងលើ ដោយពុំទាន់គិតដល់ទោសព្រហ្មទណ្ឌផ្សេងទៀត។

មាត្រា៣៧...

ក្រសួងការបរទេស និងសហប្រតិបត្តិការអន្តរជាតិ អាចបញ្ចប់សុពលភាពអនុស្សរណៈក្នុង ករណីដែលសមាគម ឬអង្គការមិនមែនរដ្ឋាភិបាលបរទេស មិនបានអនុវត្តត្រឹមត្រូវតាមអនុស្សរណៈ ដែលចុះជាមួយក្រសួងការបរទេស និងសហប្រតិបត្តិការអន្តរជាតិ ឬក្នុងករណីដែលសមាគម ឬ អង្គការមិនមែនរដ្ឋាភិបាលបរទេសធ្វើសកម្មភាពប៉ះពាល់ដល់សន្តិសុខសង្គម ស្ថិរភាព និងសណ្តាប់ ធ្នាប់សារធារណៈ ឬបង្កនូវភាពអន្តរាយដល់សន្តិសុខជាតិ ឯកភាពជាតិ វប្បធម៌ ប្រពៃណី ទំនៀម ទម្លាប់របស់សង្គមជាតិកម្ពុជា។

មាត្រា ៣៨...

សមាគម ឬអង្គការមិនមែនរដ្ឋាភិបាលណា ដែលសកម្មរបស់ខ្លួនធ្វើអោយប៉ះពាល់ដល់ សន្តិសុខជាតិ ឬមានការពាក់ព័ន្ធនិងការសំអាតប្រាក់ ហិរញ្ញប្បទានភេរវកម្ម ឬបទល្មើសភេរវកម្ម ឬ បទល្មើសព្រហ្មទណ្ឌផ្សេងទៀត ត្រូវផ្ដន្ទាទោសដោយយោងតាមច្បាប់ព្រហ្មទណ្ឌជាធរមាននៃព្រះរាជា ណាចក្រកម្ពុជា។

ជំពូកទី ៨

អន្តរប្បញ្ញត្តិ

មាត្រា ៣៩...

បន្ទាប់ពីច្បាប់នេះចូលជាធរមាន សមាគម ឬអង្គការមិនមែនរដ្ឋាភិបាលក្នុងស្រុក ដែលមាន តម្កល់សំណុំលិខិតនៅក្រសួងមហាផ្ទៃរួចហើយ ត្រូវចាត់ទុកជាបានចុះបញ្ជី និងទទួលបានជា ស្វ័យប្រវត្តិនូវឋានៈជានីតិបុគ្គលស្របតាមបទបញ្ញត្តិនៃច្បាប់នេះ។

មាត្រា ៤០...

បន្ទាប់ពីច្បាប់នេះចូលជាធរមាន សមាគម ឬអង្គការមិនមែនរដ្ឋាភិបាលបរទេស ដែលបានចុះ អនុស្សរណៈជាមួយក្រសួងការបរទេស និងសហប្រតិបត្តិការអន្តរជាតិ ត្រូវចាត់ទុកជាបានចុះបញ្ជី ស្របតាមច្បាប់នេះ និងអាចធ្វើសកម្មភាពរហូតដល់ថ្ងៃផុតកំណត់សុពលភាពអនុស្សរណៈ ។

ជំពូកទី ៩

អសោមប្បញ្ញត្តិ

មាត្រា ៤១...

បទប្បញ្ញត្តិទាំងឡាយណាដែលមានខ្លឹមសារ ផ្ទុយពីច្បាប់នេះត្រូវបានទុកជានិរាករណ៍ ។